

Kunngerð um figgjarligt frípláss

Við heimild í § 6a, stk. 2 og § 11, stk. 4 í løgtingslóg nr. 67 frá 10. mai 2000 um dagstovnar og dagrøkt, sum seinast broytt við løgtingslóg nr. 38 frá 9. mai 2006, verður ásett:

Rætturin til figgjarligt frípláss

§ 1. Fult figgjarligt frípláss kann játtast eftir dagstovnalógini § 6a, stk. 2 um inntøkugrundarlagið er undir 227.300 kr. Fyri hvørjar 1.000 kr. inntøkugrundarlagið er hægri enn 227.300 kr. lækkar fríplássið við 2 %. Er inntøkugrundarlagið hægri enn kr. 272.300 kr. verður einki fríggjarligt frípláss latið.

Stk. 2. Inntøkumarkið sambært stk. 1 verður á hvørjum ári javnað við lutfalsligu lønarhækkkingini sambært sáttmála millum Føroya Arbeiðsgevarafelag og Føroya Arbeiðarafelag.

Stk. 3. Landsstýrismaðurin kunnger á hvørjum ári, í seinasta lagi 1. juni, í rundskrivi eina útrokningartalvu, sum vísir inntøkumarkið fyri figgjarligum fríplássi, og hvussu nógv figgjarligt frípláss kann játtast tí ávísa inntøkugrundarlagnum. Fyrsta áseting verður 1. juni 2010.

§ 2. Kommunan kann játta heilt ella partvíst figgjarligt frípláss, um umsøkjari prógvar, at inntøkugrundarlagið hjá húski umsøklarans er lægri enn inntøkumarkið fyri figgjarligum fríplássi.

Stk. 2. Inntøkugrundarlagið er inntøkan nevnd í § 3 lækkað við eini upphædd, ið

svarar til tað vanliga barnagjaldið eftir løgtingslóg um barnagjald til einsamallar uppihaldarar v.fl., fyri hvørt heimabúgvandi barn undir 18 ár.

Stk. 3. Húski sambært stk. 1 umfatar bæði foreldrini, um barnið býr saman við báðum foreldrum. Býr barnið saman við øðrum av foreldrunum og er foreldrið gift við ella livir saman við øðrum persóni, er hesin umfataður av húskinum. Liva foreldrini ikki saman, og býr barnið eins nógv hjá báðum foreldrunum, er húskið sambært stk. 1, har barnið hevur bústað sambært landsfólkayvirlitinum.

Stk. 4. Inntøka hjá barninum ella øðrum børnum í húskinum er ikki partur av inntøkugrundarlagnum hjá húskinum.

§ 3. Inntøka er:

- 1) Skattskylduga inntøkan sambært skattalógini.
- 2) Inntøka, ið er heilt ella partvís skattafrí sambært skattalógini, so sum DIS-inntøka.
- 3) Endurgjald fyri mista arbeiðsinntøku.
- 4) Uppihaldsveitingar sambært forsorgarlógini, § 9, § 13, stk. 1 og § 18, stk. 1.
- 5) Barnaviðbót.
- 6) Barnagjald.
- 7) Lestrarstuðul.
- 8) Nettovinningur, ið er skattskyldugur sambært kapitalvinningskattalógini.
- 9) Leiguinntøka.

Stk. 2. Inntøkutíðarskeiðið, sum avgerð um figgjarligt frípláss verður grundað á, er

inntøkan seinast farna skattaár (inntøkuár) ásett av líkningarmyndugleikanum. Um inntøkan broytist munandi í tíðarskeiðnum 1. august til 31. juli, kann avgerð um figgjarligt frípláss grundast á eina metta ársinntøku, útroknaða við støði í inntøkuni í lötuni og mett frameftir.

Stk. 3. Sum skjalprógv fyri inntøkur sambært stk. 1, verða nýttar eitt nú uppgjördar sjálvuppgávur og endauppperðir frá TAKS, kontoavrit frá fyrilisskattaskránni hjá TAKS, vátan frá Stuðulsstovninum ella útlenskum stuðulsveitarum um lestrarstuðul og vátan frá Almannastovuni um upphaldsveitingar.

Stk. 4. Skattafríar inntøkur sambært stk. 1, nr. 2 - 7 skulu upproknast, soleiðis at tær svara til skattskylduga inntøku, eftir hesum upprokningarfaktorum:

- 1) Er nettoinntøkan lægri enn ella javnt við 29.000 kr. er upprokningarfaktorurin 1,03.
- 2) Er nettoinntøkan hægri enn 29.000 kr., men lægri enn ella javnt við 57.000 kr. er upprokningarfaktorurin 1,23.
- 3) Er nettoinntøkan hægri enn 57.000 kr., men lægri enn ella javnt við 97.000 kr. er upprokningarfaktorurin 1,44.
- 4) Er nettoinntøkan hægri enn 97.000 kr., men lægri enn ella javnt við 158.000 kr. er upprokningarfaktorurin 1,58.
- 5) Er nettoinntøkan hægri enn 158.000 kr., er upprokningarfaktorurin 1,58 upp til 158.000 kr., og 2,32 av restini.

Umsókn og játtanarskeið

§ 4. Umsókn um figgjarligt frípláss skal latast bústaðarkommununi á umsóknarblaði, útvegað av kommununi. Á umsóknarblaðnum skal upplýsast tal av heimabúgvandi børnum undir 18 ár, inntøkan hjá húskinum og onnur viðurskifti, sum umsøkjarin heldur vera viðkomandi fyri viðgerðina av umsóknini.

Stk. 2. Figgjarligt frípláss verður játtað eitt ár í senn, hvørt ár frá 1. august til 31. juli. Sbr. tó §§ 5 og 6.

§ 5. Tá barn byrjar á dagstovni ella dagrøkt, verður figgjarligt frípláss játtað frá

byrjanardegnum, um umsóknin verður latin inn í seinasta lagi ein mánað eftir byrjunardagin.

Stk. 2. Um umsókn verður latin inn seinni enn ein mánað eftir byrjunardagin, verður játtan av frípláss galdandi frá 1. í mánaðinum eftir, at umsóknin er móttikin til komandi 31. juli.

§ 6. Umsókn um framhaldandi figgjarligt frípláss, skal latast kommununi í seinasta lagi 1. juli.

Stk. 2. Um umsókn verður latin inn seinni enn 1. juli, verður játtan av frípláss galdandi frá 1. í mánaðinum eftir, at umsóknin er móttikin til komandi 31. juli.

Upplýsingarskylda, vegleiðing og afturvirkandi javning

§ 7. Í játtanarskeiðinum hevur umsøkjarin skyldu til at boða kommununi frá varandi broytingum í inntøkuviðurskiftunum og øðrum viðurskiftum, ið skerja rættin til figgjarligt frípláss.

Stk. 2. Foreldragjald kann javnast afturvirkandi til tað mundið, tá viðurskiftini hjá umsøkjaranum broyttust.

Stk. 3. Um varandi broytingar eru í inntøkuviðurskiftunum ella øðrum viðurskiftum, ið økja rættin til figgjarligt frípláss, kann umsøkjarin lata nýggja umsókn inn. Umsóknin verður viðgjörd samsvarandi § 6, stk. 2.

§ 8. Umsøkjarin og viðkomandi dagstovnur ella dagrøkt skulu hava skrivlig boð um avgerðir um figgjarligt frípláss.

Stk. 2. Kommunan skal kunna umsøkjaran um inntøkugrundarlagið, sum avgerðin um figgjarligt frípláss er grundað á, og um skyldurnar sambært ásetingunum í § 7, stk. 1.

§ 9. Kommunan skal vegleiða foreldur, sum søkja um pláss á dagstovni ella dagrøkt, um móguleikan fyri figgjarligum frípláss.

Kærumøguleiki

§ 10. Avgerðir tiknar sambært hesi kunngerð kunnu, innan 4 vikur eftir at umsøkjarin hevur fingið fráboðan um avgerðina, kærast

til Kærunevndina í almanna- og heilsumálum.

Stk. 2. Kærunevndin kann víkja frá hesi freist, um serlig orsök er til tað.

Gildiskoma

§ 11. Henda kunngerð kemur í gildi dagin eftir, at hon er kunngjørd.

Stk. 2. Kunngerðin hevur virknað fyri avgerðir um fíggjarligt frípláss fyri tíðarskeiðið 1. august 2009 og frameftir.

Stk. 3. Kunngerð nr. 72 frá 31. mai 2006 um fíggjarligt frípláss fer úr gildi 1. august 2009.

Almannamálaráðið, 17. juni 2009

Rósa Samuelsen
landsstýriskvinna

/ Eyðun Mohr Hansen